

السلام علیکم ورحمۃ اللہ وبرکاتہ

المسٹر بيم لندن سے راجہ محمد رفیق لکھتے ہیں

کیا غیر مسلم ملکوں میں رہ کر مسلمان ملکوں کے لئے جلعے جلوس نکالنا جائز ہے؟ (۱)

مثلاً افغان مجاہدین، مسجد اقصیٰ کے لئے۔ جو لوگ مسلمانوں کو ختم کرنے کے لئے منصوبے بناتے رہے ہیں وہ ہمیں کیا حقوق دلائیں گے۔ میرا مقصد یہ ہے کہ جلوس میں شامل ہونا شرعی لحاظ سے جائز ہے یا ناجائز؟

الجواب بعون الوهاب بشرط صحة السؤال

!و علیکم السلام ورحمۃ اللہ وبرکاتہ

!الحمد للہ، والصلاة والسلام علی رسول اللہ، أما بعد

مسلمان جہاں بھی بستے ہوں وہ اپنے دین پر کاربند بستے ہیں اپنے دینی فرائض ادا کرتے ہیں اور اپنے عقیدے کے تحفظ کے لئے جدوجہد کرتے ہیں اور اپنے مسلمان بھائیوں کے مسائل جاننا انہیں حل کرنے کی سعی کرنا اور ان سے تعاون و مدد کرنا یہ بھی مسلمانوں کے دینی فرائض میں شامل ہے اور ہر مسلمان کی یہ ذمہ داری ہے کہ وہ اپنے مجبور و مظلوم بھائی کی اپنی استطاعت کے مطابق مدد کرے۔ اس طرح اگر کسی جگہ اس کے بھائیوں پر ظلم و زیادتی ہو رہی ہو تو اس کے خلاف آواز بلند کرنا بھی اس کی ذمہ داری ہے۔ اگر وہ ظلم روک نہیں سکتا یا ظالم کے ہاتھ نہیں پکڑ سکتا تو کم از کم اس کے خلاف آواز کو بلند کر سکتا ہے یا اس ظلم کے خاتمے کے لئے جو لوگ جدوجہد کر رہے ہوں ان سے تعاون تو کر سکتا ہے۔ دور حاضر میں مسلمان دنیا کے مختلف ملکوں میں ظلم و ستم کا شکار ہیں ان کی جانیں اور عزتیں خطرے میں ہیں۔ ایسے حالات میں ان کی حمایت میں آواز بلند کرنا اور دنیا کو اس طرح متوجہ کرنا نیکی اور بھلائی کا کام ہے۔ کشمیر افغانستان فلسطین اور دوسرے خطوں میں مسلمان محکوم و مظلوم ہیں اور ظالموں کے شکنجے میں بری طرح پھنسے ہوئے ہیں۔ موجودہ دور میں جلوس اور مظاہرے ظالموں کے خلاف جدوجہد کا ایک حصہ ہیں۔ اس لئے اگر اس نیت سے ان جلسوں اور جلوسوں میں شرکت کی جائے کہ اس سے ظلم کے خلاف آواز بلند ہوگی اور ظالم بے نقاب ہوں گے تو یہ نہ صرف جائز ہے بلکہ بعض حالات میں ضروری ہے اور ظلم و زیادتی یا اسلام کے خلاف کوئی حرکت غیر مسلم کرے یا اپنے آپ کو مسلمان کہلانے والے یہ کام کریں دونوں کے خلاف کسی بھی موثر طریقے سے احتجاج کرنا ہر مسلمان کا فرض ہے۔ اگر نیت صحیح ہے تو ایسا شخص اجر و ثواب کا بھی مستحق ہوگا۔

هذا ما عندي والله اعلم بالصواب

فتاویٰ صراط مستقیم

ص 542

محدث فتویٰ